

الآداب

അനുവാദം ചോദിക്കൽ

ഇസ്‌ലാമിലെ സുപ്രധാനമായ മര്യാദകളിൽ ഒന്നാണ്, ഒരാൾ തന്റെതല്ലാത്ത വീട്ടിലേക്ക് കയറുമ്പോൾ അനുവാദം ചോദിക്കുകയും സലാം പറയുകയും ചെയ്തിട്ട് മാത്രമേ കയറാൻ പാടുള്ളൂ എന്നത്.

അല്ലാഹു പറയുന്നു:

﴿يَا أَيُّهَا الَّذِينَ ءَامَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْذِنُوا وَتُسَلِّمُوا عَلَى أَهْلِهَا

ذَلِكَ خَيْرٌ لَّكُمْ لَعَلَّكُمْ تَذَكَّرُونَ ﴿٢٧﴾ فَإِنْ لَمْ تَجِدُوا فِيهَا أَحَدًا فَلَا تَدْخُلُوهَا حَتَّى يُؤْذَنَ

لَكُمْ وَإِنْ قِيلَ لَكُمْ ارْجِعُوا فَارْجِعُوا هُوَ أَزْكَى لَكُمْ وَاللَّهُ بِمَا تَعْمَلُونَ عَلِيمٌ ﴿٢٨﴾

النور: ٢٧ - ٢٨

“(അല്ലാഹുവിൽ) വിശ്വസിച്ചവരേ: നിങ്ങളുടേതല്ലാത്ത വീടുകളിൽ നിങ്ങൾ പ്രവേശിക്കരുത്; അനുവാദം ചോദിക്കുകയും ആ വീടുകാരോട് സലാം പറയുകയും ചെയ്തിട്ടല്ലാതെ. അതാണ് നിങ്ങൾക്ക് നല്ലത്. നിങ്ങൾ ആലോചിച്ചു മനസ്സിലാക്കുമെങ്കിൽ. ഇനി ആരെയും അവിടെ കണ്ടില്ലയെങ്കിൽ അനുവാദം

ലഭിച്ചിട്ടല്ലാതെ നിങ്ങൾ അവിടേക്ക് കടന്നുകയറരുത്. നിങ്ങളോട് തിരിച്ചുപോകണമെന്ന് പറഞ്ഞാൽ നിങ്ങൾ തിരിച്ചു പോവുക. അതാണ് നിങ്ങൾക്ക് ഏറ്റവും പരിശുദ്ധമായിട്ടുള്ളത്. അല്ലാഹു നിങ്ങൾ പ്രവർത്തിക്കുന്നതിനെക്കുറിച്ച് അറിവുള്ളവനാകുന്നു.”

അനുവാദം ലഭിച്ചവെങ്കിൽ മാത്രമേ അകത്ത് പ്രവേശിക്കാൻ പാടുള്ളൂ എന്ന് അല്ലാഹു ഈ ആയത്തുകളിലൂടെ നമ്മോട് കൽപ്പിച്ചിരിക്കുന്നു. ഒരു തവണ ചോദിച്ചിട്ട് മറുപടി ലഭിച്ചിട്ടില്ല എങ്കിൽ മൂന്നുതവണ വരെ ചോദിക്കാം. എന്നിട്ടും അനുവാദം ലഭിച്ചിട്ടില്ലെങ്കിൽ തിരിച്ചു പോകണം. അനുവാദം ചോദിച്ചപ്പോൾ തിരിച്ചുപോകാനാണ് പറഞ്ഞത് എങ്കിലും തിരിച്ചുപോകണം.

عن أبي موسى الأشعري أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: «الْإِسْتِئْذَانُ ثَلَاثٌ، فَإِنْ أُذِنَ لَكَ، وَإِلَّا فَارْجِعْ»

അബൂ മുസാ അൽ അശ്അരീ رضي الله عنه പറയുന്നു: അല്ലാഹുവിന്റെ റസൂൽ صلى الله عليه وسلم പറഞ്ഞിരിക്കുന്നു: “അനുവാദം ചോദിക്കൽ മൂന്നുതവണയാണ്. നിനക്ക് അനുവാദം ലഭിച്ചെങ്കിൽ (കയറുക). ലഭിച്ചില്ലെങ്കിൽ തിരിച്ചു പോവുക.”

(البخاري: 2062، مسلم: 2153)

മറ്റൊരു വീട്ടിലേക്ക് കയറാൻ അനുവാദം ചോദിക്കുമ്പോൾ വീടിന്റെ വാതിലിന് നേരെ മുന്നിൽ നിൽക്കുന്നത് ശരിയല്ല. വലത്തോ ഇടത്തോ വശത്തേക്ക് മാറി നിൽക്കണം. അനുവാദം ചോദിക്കുക എന്ന നിയമം ഇസ്‌ലാമിൽ നിശ്ചയിക്കപ്പെട്ടിട്ടുള്ളത് മറ്റുള്ളവരുടെ സ്വകാര്യതകൾ ആളുകൾ കാണാതിരിക്കാൻ വേണ്ടിയാണ്. അതുകൊണ്ട് അന്യരുടെ ഉള്ളറകളിലേക്ക് അനുവാദമില്ലാതെ നോക്കാനോ കാണുന്ന വിധത്തിൽ നിൽക്കാനോ പാടില്ല.